

आउ राह जा रहिबर हाणे हली।

मूं खे कान सुझे थी का वाट गली।

आहियां विरह जी वीरि जे मां झोक झली।

नथी ज़ाणां काथे तुंहिजी विहार थली॥

दिलि दर्द भरी मुंहिजी रोजु रुए।

मन मंझि लुछे कहिं खे कीन चवे।

सज़ण साथु छदियो सूर साथी थिया।

काई कान चरीअ जी का चाह चली॥१॥

तुंहिजे मुश्कण जी आहियां मोहियलि मां।

तुंहिजे प्यार जी आहियां पोहियलि मां।

पर मिलण खुशी अ खां खोहियलि मां।

आहियां नेंह निहोड़े पूर पली॥२॥

तुंहिजी यादि जानिब मुंहिजे जीय जड़ी।

तुंहिजी विरूंह बिना नाहे वांदी घड़ी।

तुंहिजी आहि उकीर आंडनि में अड़ी।

मुरझी मुहबत वलि जा फूली फली॥३॥

तुंहिजे चरण कमल साहु सजिदो करे।  
जिते घोट घुमीं उते भांवरी भरे।  
तदहीं थी ततलि जी दिलिड़ी ठरे।  
जदहीं गोद दिसां तुंहिजे लालु लली॥४॥

मुहिबत जा मन्दिर मैगसि चंद्र मिठा।  
सदां सज़ण माणींदे दींहड़ा सुठा।  
नितु अंडण तुंहिजे महिरुनि मींह उठा।  
रहेई सुरिति सुहग जे रंग रली॥५॥